

ပြည်ထောင်စုမြန်မာနိုင်ငံတော်
နိုင်ငံတော်အေးချမ်းသာယာရေးနှင့် ဖွံ့ဖြိုးရေးကောင်စီ
သွေးနှင့် သွေးပစ္စည်းများဆိုင်ရာဥပဒေ
(နိုင်ငံတော် အေးချမ်းသာယာရေးနှင့်ဖွံ့ဖြိုးရေးကောင်စီ ဥပဒေအမှတ် ၁/ ၂၀၀၃)
ရန်ကုန်မြို့၊ ၁၃၆၄ ခုနှစ်၊ ပြာသိုလပြည့်ကျော် ၁၂ ရက်
(၂၀၀၃ ခုနှစ်၊ ဇန်နဝါရီလ ၂၉ ရက်)

[ပြင်ဆင် : 25.11.2015]

နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီသည်အောက်ပါ ဥပဒေကိုပြဋ္ဌာန်းလိုက် သည်။

အခန်း (၁)

အမည်နှင့်အဓိပ္ပာယ်ဖော်ပြချက်

- ၁။ ဤဥပဒေကို သွေးနှင့် သွေးပစ္စည်းများဆိုင်ရာ ဥပဒေဟုခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည်ဖော်ပြပါအတိုင်းအဓိပ္ပာယ်သက်ရောက်စေရမည်-
- (က) သွေး ဆိုသည်မှာ လူ၏ခန္ဓာကိုယ်တွင် သဘာဝအလျောက်ဖြစ်ပေါ်လျက်ရှိသော သွေးနီဥ၊ သွေးဖြူဥ၊ သွေးဥမွှား၊ သွေးရည်ကြည်နှင့် သွေးရည်ကြည်တွင်ပါဝင်သည့် ဓာတ်ပစ္စည်းများကို ဆိုသည်။
 - (ခ) သွေးပစ္စည်း ဆိုသည်မှာ သွေးမှ တစ်နည်းနည်းဖြင့် ခွဲထုတ်ရယူသောသွေးနီဥ၊ သွေးဖြူဥ၊ သွေးဥမွှား၊ သွေးရည်ကြည် သို့မဟုတ် သွေးရည်ကြည်တွင်ပါဝင်သည့်ဓာတ်ပစ္စည်းကို ဆိုသည်။
 - (ဂ) သွေးထုတ် သွေးသွင်း ကိရိယာ ဆိုသည်မှာ သွေးနှင့်သွေးပစ္စည်းများကို ထုတ်ယူရာတွင်ဖြစ်စေ၊ သွင်းပေးရာတွင်ဖြစ်စေ၊ စုဆောင်းရာတွင်ဖြစ်စေ အသုံးပြုသည့် အပ်၊ ပိုက်၊ ပုလင်း၊ အိတ်နှင့်အခြား ပစ္စည်းကိရိယာများကို ဆိုသည်။
 - (ဃ) သွေးထွက်စေနိုင်သော ကိရိယာ ဆိုသည်မှာ ခွဲစိတ်ကုသရာတွင်ဖြစ်စေ၊ လူ၏ခန္ဓာကိုယ်အစိတ် အပိုင်းတစ်ခုခုအား ထိတွေ့အသုံးပြုရာတွင်ဖြစ်စေ သွေးထွက်စေနိုင်သော ဓား၊ အပ် စသည့် ကိရိယာ တစ်ခုခုကို ဆိုသည်။
 - (င) ကော်မတီ ဆိုသည်မှာ ပုဒ်မ ၄ အရ ဖွဲ့စည်းသောအမျိုးသားသွေးနှင့် သွေးပစ္စည်းဆိုင်ရာ ကော်မတီကို ဆိုသည်။
 - (စ) အမျိုးသားသွေးဌာန ဆိုသည်မှာ ပုဒ်မ ၇ ပါလုပ်ငန်းများကို ဆောင်ရွက်နိုင်ရန် ကျန်းမာရေး ဝန်ကြီးဌာနက တည်ထောင်ဖွင့်လှစ်သည့် ပင်မဌာနကို ဆိုသည်။
 - (ဆ) သွေးဘဏ် ဆိုသည်မှာ ပုဒ်မ ၈ ပါ လုပ်ငန်းများကို ဆောင်ရွက်နိုင်ရန်တည်ထောင်ဖွင့်လှစ်သည့် ဌာနကို ဆိုသည်။
 - (ဇ) သွေးဘဏ်ငယ် ဆိုသည်မှာ ပုဒ်မ ၉ ပါ လုပ်ငန်းများကို ဆောင်ရွက်နိုင်ရန်တည်ထောင်ဖွင့်လှစ် သည့် ဌာနငယ်ကို ဆိုသည်။

(ဈ) သွေးလုပ်ငန်း ဆိုသည်မှာ အမျိုးသား သွေးဌာန၊ သွေးဘဏ်နှင့် သွေးဘဏ်ငယ်များက ဆောင် ရွက်ရန် သတ်မှတ်ထားသော လုပ်ငန်းများကို ဆိုသည်။

(ည) စွန့်ပစ်ခြင်း ဆိုသည်မှာ အသုံးပြုရန် မသင့်သော သွေးနှင့် သွေးပစ္စည်းများကို လည်းကောင်း၊ အ သုံးပြုပြီးသောသွေးထုတ်သွေးသွင်းကိရိယာနှင့် သွေးထွက်စေနိုင်သောကိရိယာများကို လည်းကောင်း ပျောက်ပျက်စေရန်တစ်နည်းနည်းဖြင့် စီမံခန့်ခွဲခြင်းကို ဆိုသည်။

(ဋ) လိုင်စင် ဆိုသည်မှာ ပုဂ္ဂလိက သွေးဘဏ် သို့မဟုတ် သွေးဘဏ်ငယ် ဖွင့်လှစ်ဆောင်ရွက်နိုင်ရန် ပုဒ်မ ၁၁ အရ ထုတ်ပေးသောခွင့်ပြုမိန့်ကို ဆိုသည်။

<ပြင်ဆင် 25.11.2015>

အခန်း (၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

(က) အရည်အသွေးမီသွေးကောင်းသွေးသန့်များကို အသုံးပြုပြီး သွေးသွင်း ကုသခြင်းဖြင့် လူနာများ၏ အသက်ကို ကယ်တင်စောင့်ရှောက်နိုင်ရန်၊

(ခ) သွေးမှတစ်ဆင့် ကူးစက်တတ်သော ရောဂါအန္တရာယ်နှင့် အခြား အန္တရာယ်များမှကာကွယ်ရန်နှင့် စိတ်ရောကိုယ်ပါ လုံခြုံစိတ်ချမှု ပေးနိုင်ရန်၊

(ဂ) သွေးနှင့် သွေးပစ္စည်းများကို ထုတ်ယူခြင်း၊ စုဆောင်းခြင်း၊ သိုလှောင်ခြင်း၊ ထုတ်ပေးခြင်း၊ ဖြန့်ဖြူးခြင်း၊ သွင်းပေးခြင်းနှင့် စွန့်ပစ်ခြင်းလုပ်ငန်းများကို စနစ်တကျကြီးကြပ်ကွပ်ကဲနိုင်ရန်၊

(ဃ) စေတနာ သွေးလှူရှင်စနစ်ကို အကောင်အထည်ဖော်ဆောင်ရွက်နိုင်ရန်၊

(င) သွေးလုပ်ငန်း ဆောင်ရွက်ရာတွင် အမြတ်အစွန်းကို အဓိကထားဘဲ လူနာများ၏ ကျန်းမာရေး စောင့်ရှောက်မှုကို အထောက်အကူပြုနိုင်ရန်၊

(စ) သွေးနှင့် သွေးပစ္စည်းများနှင့် စပ်လျဉ်းသည့် ပညာရပ်ကို မြှင့်တင်ခြင်း၊ ဖြန့်ဖြူးခြင်း၊ သုတေသန ပြုခြင်းနှင့်ကျွမ်းကျင်သူပညာရှင်မွေးထုတ်ခြင်း လုပ်ငန်းများကို ဆောင်ရွက်နိုင်ရန်။

အခန်း (၃)

အမျိုးသားသွေးနှင့် သွေးပစ္စည်းဆိုင်ရာကော်မတီဖွဲ့စည်းခြင်းနှင့် လုပ်ငန်းတာဝန်များ

၄။ အစိုးရအဖွဲ့သည်-

(က) ကျန်းမာရေးဝန်ကြီးဌာနဝန်ကြီးက ဥက္ကဋ္ဌအဖြစ် လည်းကောင်း၊ ကျန်းမာရေးဦးစီးဌာနညွှန်ကြား ရေးမှူးချုပ်က အတွင်းရေးမှူးအဖြစ်လည်းကောင်း၊ သက်ဆိုင်ရာဝန်ကြီးဌာန၊ အစိုးရဌာန၊ အဖွဲ့အစည်း များ၏ အကြီးအကဲများနှင့်

အစိုးရမဟုတ်သော အဖွဲ့အစည်းများမှ ကိုယ်စားလှယ်များက အဖွဲ့ဝင်များ အဖြစ်လည်းကောင်းပါဝင်သည့် ၂၁ ဦးထက် မများသောအမျိုးသားသွေးနှင့် သွေးပစ္စည်း ဆိုင်ရာကော် မတီကို ဖွဲ့စည်းရမည်။

(ခ) ပုဒ်မခွဲ (က) အရ ဖွဲ့စည်းရာတွင် အဖွဲ့ဝင်များအနက်မှသင့်လျော်သည့် ပုဂ္ဂိုလ်များကို ဒုတိယဥက္ကဋ္ဌ နှင့်တွဲဖက်အတွင်းရေးမှူးတို့အဖြစ် သတ်မှတ်နိုင်သည်။

(ဂ) ပုဒ်မခွဲ (က) အရ ဖွဲ့စည်းထားသော အမျိုးသားသွေးနှင့် သွေးပစ္စည်းဆိုင်ရာ ကော်မတီကို လိုအပ်သ လိုပြင်ဆင်ဖွဲ့စည်းနိုင်သည်။

၅။ ကော်မတီ၏ လုပ်ငန်းတာဝန်များမှာအောက်ပါအတိုင်းဖြစ်သည်-

(က) ဤဥပဒေ၏ ရည်ရွယ်ချက်များနှင့်အညီ သွေးလုပ်ငန်းများကို အောင်မြင်စွာ ဆောင်ရွက်နိုင်ရန် မူဝါဒချမှတ်ခြင်း၊

(ခ) သွေးမှတစ်ဆင့် ကူးစက်တတ်သော ရောဂါများကို ကာကွယ်နိုင်ရေးအတွက် လိုအပ်သလို ဆောင် ရွက်ရန်လမ်းညွှန်ခြင်း၊

(ဂ) သွေးဘဏ်ငယ်ဖွင့်လှစ်ခွင့်လိုင်စင် ထုတ်ပေးခြင်း၊ လိုင်စင်ထုတ်ပေးရန်ငြင်းပယ်ခြင်း၊ လိုင်စင်ကို ကာလအကန့်အသတ်ဖြင့် ရပ်ဆိုင်းခြင်းနှင့် ပယ်ဖျက်ခြင်း၊

(ဃ) သွေးနှင့် သွေးပစ္စည်းများကို ထုတ်ယူခြင်း၊ စုဆောင်းခြင်း၊ သိုလှောင်ခြင်း၊ ပြည်ပမှ တင်သွင်းခြင်း၊ ပြည်ပသို့တင်ပို့ခြင်း၊ ထုတ်ပေးခြင်း၊ ဖြန့်ဖြူးခြင်းနှင့်စွန့်ပစ်ခြင်းလုပ်ငန်းတို့နှင့် စပ်လျဉ်း၍ စည်းကမ်း ချက်များကို သတ်မှတ်ခြင်း၊

(င) သွေးလုပ်ငန်းများကို ဆောင်ရွက်ရာတွင် စနစ်တကျဖြစ်စေရေးအတွက်လိုက်နာရမည့်အချက်များ သတ်မှတ်ခြင်းနှင့်ကြီးကြပ်ခြင်း၊

(စ) စေတနာသွေးလှူရှင်များ တိုးပွားလာစေရေးအတွက်လှုံ့ဆော်ပညာပေးရေးလုပ်ငန်းနှင့် စည်းရုံးရေး လုပ်ငန်းများဆောင်ရွက်ရန်လမ်းညွှန်ခြင်း၊

(ဆ) စေတနာသွေးလှူရှင်တွင်ရှိရမည့် လိုအပ်ချက်များကို သတ်မှတ်ရန်လမ်းညွှန်ခြင်း၊

(ဇ) သွေးလုပ်ငန်းအတွက် လိုအပ်သော ကျွမ်းကျင်သူပညာရှင်များနှင့် ပစ္စည်းကိရိယာများပြည့်စုံလုံ လောက်ရေးနှင့် စပ်လျဉ်း၍ လမ်းညွှန်ခြင်း၊

(ဈ) သွေးနှင့် သွေးပစ္စည်းများ အသုံးပြုရာတွင်လည်းကောင်း၊ သွေးထုတ်သွေးသွင်း ကိရိယာနှင့် သွေး ထွက်စေနိုင်သော ကိရိယာများ အသုံးပြုရာတွင်လည်းကောင်း၊ သွေးမှတစ်ဆင့် ကူးစက်တတ်သောရောဂါဖြစ်ပွားနိုင်သည့် အခြားလုပ်ငန်းများဆောင်ရွက်ရာတွင်လည်းကောင်း လိုက်နာရမည့် စည်းကမ်းချက် များကို သတ်မှတ်ရန် လမ်းညွှန်ခြင်း၊

(ည) သွေးလုပ်ငန်းဆိုင်ရာ အတတ်ပညာမြှင့်တင်ရေး၊ တိုးတက်ဖွံ့ဖြိုးရေးနှင့် သွေးမှတစ်ဆင့် ကူးစက် တတ်သောရောဂါကာကွယ်ရေးတို့အတွက် နှီးနှောဖလှယ်ပွဲများ၊ ဆွေးနွေးပွဲများကျင်းပခြင်း၊ သင်တန်း များဖွင့်လှစ်ခြင်းတို့နှင့် စပ်လျဉ်း၍ လမ်းညွှန်ခြင်း၊

- (င) သွေးနှင့် သွေးပစ္စည်းများမှတစ်ဆင့် ကူးစက်တတ်သောရောဂါများနှင့် စပ်လျဉ်း၍ သုတေသနလုပ်ငန်းများဆောင်ရွက်ရန် လမ်းညွှန်ခြင်း၊
- (ဌ) သွေးဘဏ် သို့မဟုတ် သွေးဘဏ်ငယ်တည်ထောင်ဖွင့်လှစ်လိုသော အစိုးရဌာန၊ အဖွဲ့အစည်းနှင့် ကြက်ခြေနီအသင်းတို့အား ခွင့်ပြုချက်ထုတ်ပေးခြင်း၊
- (ည) သွေးလုပ်ငန်းများ ထိရောက်အောင်မြင်စေရန် အစိုးရဌာန၊ အဖွဲ့အစည်းများ၊ အပြည်ပြည်ဆိုင်ရာအဖွဲ့အစည်းများ၊ ပြည်တွင်းပြည်ပမှအစိုးရမဟုတ်သောအဖွဲ့အစည်းများနှင့် ဆက်သွယ်ပူးပေါင်းဆောင်ရွက်ခြင်း၊
- (ဃ) သွေးဘဏ်နှင့် သွေးဘဏ်ငယ်များကို ကြီးကြပ်ရန်လိုအပ်သော တိုင်းဒေသကြီး၊ ပြည်နယ်၊ ပြည်ထောင်စုနယ်မြေ၊ ကိုယ်ပိုင် အုပ်ချုပ်ခွင့်ရတိုင်း၊ ကိုယ်ပိုင်အုပ်ချုပ်ခွင့်ရ ဒေသ၊ ခရိုင်နှင့် မြို့နယ်သွေးဘဏ်ကော်မတီများကို ဖွဲ့စည်းခြင်းနှင့် ယင်းတို့၏ လုပ်ငန်းတာဝန်များကို သတ်မှတ်ခြင်း၊
- (ဏ) သွေးလှူဒါန်းသည့်အကြိမ်အပါအဝင်အခြားသတ်မှတ်ချက်များနှင့် ညီညွတ်သော စေတနာသွေးလှူ ရှင်များအား နိုင်ငံတော်ကုဏ်ထူးဆောင်တံဆိပ်ချီးမြှင့်နိုင်ရေးအတွက် ဆက်လက်ဆောင်ရွက်နိုင်ရန် ကျန်းမာရေးဝန်ကြီးဌာနသို့ထောက်ခံပေးပို့ခြင်း၊
- (တ) ကော်မတီ၏ လုပ်ငန်းတာဝန်များကို ထိရောက်စွာဆောင်ရွက်နိုင်ရန်လိုအပ်သော ဆပ်ကော်မတီ များဖွဲ့စည်းခြင်းနှင့် ယင်းတို့၏ လုပ်ငန်းတာဝန်များကို သတ်မှတ်ခြင်း။

<ပြင်ဆင် 25.11.2015>

၆။ ကော်မတီသည် မိမိ၏ လုပ်ငန်းတာဝန်များကို အဖွဲ့အစည်းတစ်ရပ်ရပ် သို့မဟုတ် ဌာနတစ်ခုခုအားလွှဲအပ်ဆောင်ရွက်စေနိုင်သည်။

အခန်း (၄)

အမျိုးသားသွေးဌာန၏ လုပ်ငန်းများ

၇။ အမျိုးသားသွေးဌာန၏ လုပ်ငန်းများမှာ အောက်ပါအတိုင်းဖြစ်သည်-

- (က) ခုခံအားကျဆင်းမှုရောဂါ၊ အသည်းရောင်အသားဝါရောဂါ၊ ကာလသားရောဂါ၊ ငှက်ဖျားရောဂါနှင့် သွေးမှတစ်ဆင့် ကူးစက်တတ်သော အခြားရောဂါများကို ဖြစ်ပွားစေနိုင်သည့် ပိုး ကင်းစင်ပြီး စံချိန်စံညွှန်းနှင့်ကိုက်ညီသော သွေးနှင့်သွေးပစ္စည်းတို့ကို ထုတ်ယူခြင်း၊ စုဆောင်းခြင်း၊ သိုလှောင်ခြင်း၊ ဖြန့်ဖြူးခြင်းနှင့်စွန့်ပစ်ခြင်းလုပ်ငန်းများကို ဆောင်ရွက်ခြင်း၊
- (ခ) သွေးလုပ်ငန်းနှင့် စပ်လျဉ်း၍ ကျွမ်းကျင်မှုနှင့်နည်းပညာပိုင်းဆိုင်ရာ ကိစ္စရပ်များအတွက် စံချိန်စံညွှန်းသတ်မှတ်ခြင်း၊
- (ဂ) စေတနာသွေးလှူရှင်များ တိုးပွားလာစေရန်နှင့်သွေးကောင်းသွေးသန့်ရရှိရန် လှုံ့ဆော်ပညာပေးရေး လုပ်ငန်းနှင့် စည်းရုံးရေးလုပ်ငန်းများ ဆောင်ရွက်ခြင်း၊
- (ဃ) စေတနာသွေးလှူရှင်၏ ဂုဏ်သိက္ခာနှင့် အကျိုးစီးပွားကို ထိန်းသိမ်းစောင့်ရှောက်ခြင်း၊
- (င) သွေးလှူဒါန်းစဉ် စေတနာသွေးလှူရှင်၏ အားအင်ပြန်လည်ပြည့်ဝစေရန် လိုအပ်သည့်အစီအစဉ် များဆောင်ရွက်ခြင်း။

- (စ) စေတနာသွေးလှူရှင်အားသွေးလှူရှင်တံဆိပ်နှင့် ဂုဏ်ပြုလွှာများ ချီးမြှင့်ခြင်း၊
- (ဆ) သွေးလှူဒါန်းသည့် အကြိမ်အပါအဝင်အခြားသတ်မှတ်ချက်များနှင့်ညီညွတ်သော စေတနာသွေးလှူရှင်များအားနိုင်ငံတော်က ဂုဏ်ထူးဆောင်တံဆိပ် ချီးမြှင့်နိုင်ရေးအတွက်ကော်မတီသို့ တင်ပြခြင်း၊
- (ဇ) သွေးနှင့်သွေးပစ္စည်းများနှင့် စပ်လျဉ်းသည့်ပညာရပ်ကို ဖြန့်ဖြူးခြင်းနှင့် မြှင့်တင်ခြင်း၊
- (ဈ) သွေးနှင့် သွေးပစ္စည်းများနှင့် စပ်လျဉ်း၍ သင်တန်းများ ဖွင့်လှစ်ခြင်း၊ ဆွေးနွေးပွဲများ ကျင်းပခြင်း၊ သုတေသနပြုခြင်းနှင့် ကျွမ်းကျင်သူ ပညာရှင်များမွေးထုတ်ခြင်းများကို ဆောင်ရွက်ခြင်း၊
- (ည) သွေးနှင့်သွေးပစ္စည်းများကို ဓာတ်ခွဲနိုင်ရန် လိုအပ်သောဓာတ်ခွဲဆေးရည်ထုတ်လုပ်ခြင်းနှင့် ဖြန့်ဖြူး ခြင်း၊
- (ဋ) ကော်မတီက အခါအားလျော်စွာ ပေးအပ်သောလုပ်ငန်းတာဝန်များကို ဆောင်ရွက်ခြင်း။

အခန်း (၅)

သွေးဘဏ်နှင့်သွေးဘဏ်ငယ်များ၏ လုပ်ငန်းများ

၈။ သွေးဘဏ်၏လုပ်ငန်းများမှာ အောက်ပါအတိုင်းဖြစ်သည်-

- (က) သွေးနှင့် သွေးပစ္စည်းများကို ထုတ်ယူခြင်း၊ စုဆောင်းခြင်း၊ သိုလှောင်ခြင်း၊ ထုတ်ပေးခြင်း၊ ဖြန့်ဖြူးခြင်းနှင့်စွန့်ပစ်ခြင်း လုပ်ငန်းများကို သတ်မှတ်သည့် စည်းကမ်းချက်များနှင့်အညီဆောင်ရွက် ခြင်း၊
- (ခ) စေတနာသွေးလှူရှင်များ တိုးပွားလာစေရန်နှင့် သွေးကောင်းသွေးသန့်ရရှိရန် အလို့ငှာလှုံ့ဆော်ပညာ ပေးရေးလုပ်ငန်းနှင့် စည်းရုံးရေး လုပ်ငန်းများဆောင်ရွက်ခြင်း၊
- (ဂ) ခုခံအားကျဆင်းမှုရောဂါ၊ အသည်းရောင်အသားဝါရောဂါ၊ ကာလသားရောဂါ၊ ငှက်ဖျားရောဂါနှင့် သွေးမှတစ်ဆင့် ကူးစက်တတ်သော အခြားရောဂါများကို ဖြစ်ပွားစေနိုင်သည့်ပိုး ကင်းစင်ပြီးစံချိန်စံညွှန်း နှင့်ကိုက်ညီသည့် သွေးကို စုဆောင်းခြင်း၊ သိုလှောင်ခြင်း၊ ထုတ်ပေးခြင်း၊ ဖြန့်ဖြူးခြင်းနှင့် စွန့်ပစ်ခြင်း လုပ်ငန်းများကို ဆောင်ရွက်ခြင်း၊
- (ဃ) စေတနာသွေးလှူရှင်၏ ဂုဏ်သိက္ခာနှင့် အကျိုးစီးပွားကို ထိန်းသိမ်းစောင့်ရှောက်ခြင်း၊
- (င) သွေးလှူဒါန်းစဉ် စေတနာ သွေးလှူရှင်၏ အားအင်ပြန်လည်ပြည့်ဝစေရန် လိုအပ်သည့်အစီအစဉ် များ ဆောင်ရွက်ခြင်း၊

- (စ) စေတနာသွေးလှူရှင်အား သွေးလှူရှင် တံဆိပ်နှင့် ဂုဏ်ပြုလွှာများ ချီးမြှင့်ခြင်း၊
- (ဆ) သွေးလှူဒါန်းသည့်အကြိမ်အပါအဝင် အခြားသတ်မှတ်ချက်များနှင့် ညီညွတ်သော စေတနာသွေး လှူရှင်များအား နိုင်ငံတော်ကဂုဏ်ထူးဆောင်တံဆိပ်ချီးမြှင့်နိုင်ရေးအတွက် ကော်မတီသို့တင်ပြခြင်း။

၉။ သွေးဘဏ်ငယ်သည်အမျိုးသား သွေးဌာနနှင့် သွေးဘဏ်များမှရရှိသည့် သွေးနှင့် သွေးပစ္စည်းများကို သော်လည်းကောင်း၊ ပြည်ပမှတရားဝင် တင်သွင်းရရှိသည့် သွေးပစ္စည်းကို သော်လည်းကောင်း လူနာအားကုသရန်အလို့ငှာ သိုလှောင်ခြင်း၊ ထုတ်ပေးခြင်းနှင့်စွန့်ပစ်ခြင်း လုပ်ငန်းများကို သတ်မှတ် သည့်စည်းကမ်းချက်များနှင့်အညီလိုက်နာဆောင်ရွက်ရမည်။

အခန်း (၆)

လိုင်စင် လျှောက်ထားခြင်းနှင့်ထုတ်ပေးခြင်း

- ၁၀။ ပုဂ္ဂလိက သွေးဘဏ် သို့မဟုတ် သွေးဘဏ်ငယ်ကို တည်ထောင်ဖွင့်လှစ်လိုသူသည် လိုင်စင်ရရှိရန် သတ်မှတ်ချက်များနှင့်အညီ ကော်မတီ သို့မဟုတ် ကော်မတီကတာဝန်လွှဲအပ်ခြင်းခံရသောဌာနသို့ လျှောက်ထားရမည်။
<ပြင်ဆင် 25.11.2015>
- ၁၁။ ကော်မတီက တာဝန်လွှဲအပ်ခြင်းခံရသောဌာနသည် ပုဒ်မ ၁၀ အရလျှောက် ထားချက်ကို စိစစ်ပြီး လိုင်စင်ထုတ်ပေးခြင်း သို့မဟုတ် လိုင်စင်ထုတ်ပေးရန်ငြင်းပယ်ခြင်းပြုနိုင်သည်။
<ပြင်ဆင် 25.11.2015>
- ၁၂။ ကော်မတီက တာဝန်လွှဲအပ်ခြင်းခံရသောဌာနသည် လိုင်စင်သက်တမ်း တိုးမြှင့်ပေးရန် သတ်မှတ်ချက်များနှင့်အညီလိုင်စင်ရရှိသူ၏ လျှောက်ထားချက်ကိုစိစစ်ပြီး လိုင်စင်သက် တမ်းတိုးမြှင့်ပေးနိုင်သည်။
<ပြင်ဆင် 25.11.2015>
- ၁၃။ ကျန်းမာရေးဝန်ကြီးဌာနသည် လိုင်စင်သက်တမ်း၊ လိုင်စင်ခနှင့် လိုင်စင်သက်တမ်းတိုးမြှင့်ခတို့ကို သတ်မှတ်ရမည်။

အခန်း (၇)

စီမံခန့်ခွဲရေးနည်းလမ်းအရ အရေးယူခြင်း

- ၁၄။ လိုင်စင်ရရှိသူက လိုင်စင်ပါစည်းကမ်းချက်တစ်ရပ်ရပ်ကို ဖောက်ဖျက်လျှင်သော်လည်းကောင်း၊ ဤ ဥပဒေအရထုတ်ပြန်ထားသော အမိန့်ကြော်ငြာစာ၊ အမိန့်နှင့်ညွှန်ကြားချက် တစ်ရပ်ရပ်ကို လိုက်နာရန် ပျက်ကွက်လျှင်သော်လည်းကောင်း ကော်မတီက တာဝန်လွှဲအပ်ခြင်းခံရသော အဖွဲ့အစည်း သို့မဟုတ် ဌာ နသည် အောက်ပါစီမံခန့်ခွဲရေးဆိုင်ရာ အမိန့်တစ်ရပ်ရပ်ကို ချမှတ်နိုင်သည်-
- (က) သတိပေးခြင်း၊
 - (ခ) လိုင်စင်ကို ကာလအကန့်အသတ်ဖြင့် ရပ်ဆိုင်းခြင်း၊
 - (ဂ) လိုင်စင်ကို ပယ်ဖျက်ခြင်း။

အခန်း(၈)

အယူခံခြင်း

- ၁၅။ ကော်မတီက တာဝန်လွှဲအပ်ခြင်းခံရသော အဖွဲ့အစည်း သို့မဟုတ် ဌာနက လိုင်စင်ထုတ်ပေးရန် ငြင်း ပယ်ခြင်း၊ လိုင်စင်ကို ကာလအကန့်အသတ်ဖြင့် ရပ်ဆိုင်းခြင်း သို့မဟုတ် ပယ်ဖျက်ခြင်း နှင့်စပ်လျဉ်း၍ ချ မှတ်သော အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက် ချမှတ်သည့်နေ့မှ ရက်ပေါင်း ၆၀ အတွင်းကော်မတီ သို့အယူခံနိုင်သည်။
- ၁၆။ ကော်မတီသည် ပုဒ်မ ၁၅ အရ အယူခံမှုတွင် ကော်မတီကတာဝန်လွှဲအပ်ခြင်းခံရသော အဖွဲ့အစည်း သို့မဟုတ် ဌာန၏ အမိန့် သို့မဟုတ် ဆုံးဖြတ်ချက်ကို အတည်ပြုခြင်း၊ ပြင်ဆင်ခြင်း သို့မဟုတ် ပယ် ဖျက်ခြင်းပြုနိုင်သည်။

၁၇။ ကော်မတီက ပုဒ်မ ၁၆ အရ ချမှတ်သော ဆုံးဖြတ်ချက်သည်အပြီးအပြတ်ဖြစ်စေရမည်။

အခန်း(၉)

ပြစ်မှုနှင့် ပြစ်ဒဏ်များ

၁၈။ မည်သူမဆို သွေးသို့မဟုတ် သွေးပစ္စည်းကို ခွင့်ပြုချက်မရှိဘဲထုတ်ယူခြင်း၊ စုဆောင်းခြင်း၊ သို လှောင်ခြင်း၊ ထုတ်ပေးခြင်း သို့မဟုတ် ဖြန့်ဖြူးခြင်းပြုကြောင်း ပြစ်မှုထင်ရှား စီရင်ခြင်းခံရလျှင် ထိုသူ အားထောင်ဒဏ် ၇နှစ်အထိ ချမှတ်ရမည့်အပြင် ငွေဒဏ်လည်း ချမှတ်နိုင်သည်။

၁၉။ မည်သူမဆို ပုဂ္ဂလိက သွေးဘဏ် သို့မဟုတ် သွေးဘဏ်ငယ်ကို လိုင်စင်မရှိဘဲ တည်ထောင်ဖွင့်လှစ်ကြောင်းပြစ်မှုထင်ရှား စီရင်ခြင်းခံရလျှင် ထိုသူအားထောင်ဒဏ် ၅ နှစ်အထိ ချမှတ်ရမည့်အပြင် ငွေဒဏ်လည်း ချမှတ်နိုင်သည်။

<ပြင်ဆင် 25.11.2015>

၂၀။ မည်သူမဆို ပုဂ္ဂိုလ်တစ်ဦးတစ်ယောက်က သဘောမတူဘဲ ထိုသူထံမှ သွေးကို ထုတ်ယူကြောင်း ပြစ်မှုထင်ရှားစီရင်ခြင်းခံရလျှင် ထိုသူအားထောင်ဒဏ် ၅ နှစ်အထိ ချမှတ်ရမည့်အပြင် ငွေဒဏ်လည်းချမှတ်နိုင်သည်။

၂၁။ မည်သူမဆို ပုဂ္ဂိုလ်တစ်ဦးတစ်ယောက်ကဖြစ်စေ၊ သဘောတူညီချက်ပေးနိုင်သည့် အခြေအနေတွင် မရှိသော ပုဂ္ဂိုလ်ဖြစ်ပါက ထိုပုဂ္ဂိုလ်အတွက် သဘောတူညီချက် ပေးနိုင်သူကဖြစ်စေ သဘောမတူဘဲ ထိုသူ အားသွေးသို့မဟုတ် သွေးပစ္စည်းကို သွင်းပေးကြောင်းပြစ်မှုထင်ရှား စီရင်ခြင်းခံရလျှင် ထိုသူအား ထောင်ဒဏ် ၅ နှစ်အထိချမှတ်ရမည့်အပြင် ငွေဒဏ်လည်းချမှတ်နိုင်သည်။

၂၂။ မည်သူမဆို အောက်ပါပြုလုပ်မှု တစ်ရပ်ရပ်ကို ပြုလုပ်ကြောင်းပြစ်မှုထင်ရှား စီရင်ခြင်းခံရလျှင် ထို သူအား ထောင်ဒဏ် ၃ နှစ်အထိ ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်-

(က) အမျိုးသားသွေးဌာန၊ သွေးဘဏ် သို့မဟုတ် သွေးဘဏ်ငယ်မဟုတ်သော နေရာတစ်ခုခုမှ ရရှိသည့် သွေး သို့မဟုတ် သွေးပစ္စည်းကို ဖြစ်စေ၊ ပြည်ပမှတရားဝင် တင်သွင်းခြင်းမဟုတ်သော သွေး သို့မဟုတ် သွေးပစ္စည်းကို ဖြစ်စေ တစ်ဦးဦးအားသွင်းပေးခြင်း၊

(ခ) လူနာနှင့် သွေးတည့်ခြင်း ရှိမရှိ စစ်ဆေးခြင်း မပြုဘဲသွေး သို့မဟုတ် သွေးပစ္စည်းကို တစ်ဦးဦးအား သွင်းပေးခြင်း၊

(ဂ) သက်တမ်းကုန်ဆုံးနေသော သွေး သို့မဟုတ် သွေးပစ္စည်းကို တစ်ဦးဦးအား သွင်းပေးခြင်း၊

(ဃ) သက်တမ်းကုန်ဆုံးနေသော၊ ရောဂါပိုးကင်းစင်ခြင်းမရှိသော သို့မဟုတ် တစ်ကြိမ် အသုံးပြုပြီးသော သွေးထုတ် သွေးသွင်းကိရိယာကို အသုံးပြု၍ သွေး သို့မဟုတ် သွေးပစ္စည်းကို တစ်ဦးဦးထံမှ ထုတ် ယူခြင်း သို့မဟုတ် တစ်ဦးဦးအားသွင်းပေးခြင်း၊

(င) သွေးထွက်စေနိုင်သော ကိရိယာကို သတ်မှတ်ချက်များနှင့် မညီဘဲအသုံးပြုခြင်း။

၂၃။ မည်သူမဆို သွေးကို စီးပွားရေးအလို့ငှာ ငွေကြေးဖြင့်ဖြစ်စေ၊ ငွေကြေးအစားပစ္စည်း သို့မဟုတ် ဝန် ဆောင်မှုဖြင့်ဖြစ်စေ ရောင်းချခြင်း သို့မဟုတ် ဝယ်ယူခြင်းပြုကြောင်း ပြစ်မှုထင်ရှားစီရင်ခြင်းခံရလျှင် ထို သူအားထောင်ဒဏ် ၃ နှစ်အထိဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။

၂၄။ မည်သူမဆို သွေးမှတစ်ဆင့် ကူးစက်တတ်သော ရောဂါကို ကာကွယ်ရန်အလို့ငှာ ဤဥပဒေအရ ထုတ်ပြန်သည့် အမိန့်ကြော်ငြာစာ၊ အမိန့်နှင့် ညွှန်ကြားချက်များပါ တားမြစ်ချက်တစ်ရပ်ရပ်ကိုဖောက် ဖျက်လျှင် သို့မဟုတ် တာဝန်တစ်ရပ်ရပ်ကို လိုက်နာရန်ပျက်ကွက်လျှင် ထိုသူအား ထောင်ဒဏ် ၆ လအထိ ဖြစ်စေ၊ ငွေဒဏ်ဖြစ်စေ၊ ဒဏ်နှစ်ရပ်လုံးဖြစ်စေချမှတ်ရမည်။

၂၅။ မည်သူမဆို ဤဥပဒေပါ ပြစ်မှုတစ်ခုခုကို ကျူးလွန်ရန် အားပေးကူညီလျှင် ယင်းပြစ်မှုအတွက် ဤဥပဒေတွင်ပြဋ္ဌာန်းထားသည့် ပြစ်ဒဏ်ချမှတ်ခြင်းခံရမည်။

အခန်း (၁၀)

အထွေထွေ

၂၆။ ဤဥပဒေအရ တရားစွဲဆိုရာတွင် ကျန်းမာရေးဝန်ကြီးဌာန၏ ကြိုတင်ခွင့်ပြုမိန့်ကို ရယူရမည်။

၂၇။ လူနာ၏ အသက်ကို အရေးပေါ် ကယ်ဆယ်ရန်အလို့ငှာ သွေးသို့မဟုတ် သွေးပစ္စည်းသွင်းပေးသည့် ကိစ္စတစ်ရပ်ရပ်ကို သဘောရိုးဖြင့်ဆောင်ရွက်သည့် ဆရာဝန်တစ်ဦးဦးကိုဖြစ်စေ ဆရာဝန်၏ ညွှန်ကြားချက်အရဆောင်ရွက်သူတစ်ဦးဦးကိုဖြစ်စေ၊ သွေးသို့မဟုတ် သွေးပစ္စည်းသွင်းပေးသောလုပ်ငန်းကျွမ်းကျင်၍ အတွေ့အကြုံ ဗဟုသုတရှိသူတစ်ဦးဦးကို ဖြစ်စေ တရားမကြောင်းဖြင့်သော်လည်းကောင်း၊ ပြစ်မှုကြောင်းဖြင့်သော်လည်းကောင်း တရားစွဲဆိုခြင်းမပြုရ။

၂၈။ ဤဥပဒေပြဋ္ဌာန်းခြင်းမပြုမီ ကျန်းမာရေးဝန်ကြီးဌာနက ဖွင့်လှစ်ခဲ့သော ဗဟိုအမျိုးသားသွေးလှူ ဘဏ်သည် အမျိုးသားသွေးဌာနဖြစ်သည်ဟုလည်းကောင်း၊ သွေးလှူဘဏ်များသည် သွေးလုပ်ငန်းအ လိုက်သွေးဘဏ်နှင့် သွေးဘဏ်ငယ်များ ဖြစ်သည်ဟု လည်းကောင်းမှတ်ယူပြီး သတ်မှတ်ထားသည့် သွေး လုပ်ငန်းများကို ဆောင်ရွက်ရမည်။

၂၉။ အစိုးရဌာန၊ အဖွဲ့အစည်းနှင့် ကြက်ခြေနီအသင်းတို့သည် သွေးဘဏ် သို့မဟုတ် သွေးဘဏ်ငယ် တည်ထောင်ဖွင့်လှစ်လိုလျှင် လိုင်စင် လျှောက်ထားရန်မလိုဘဲ ကော်မတီ၏ ခွင့်ပြုချက်ဖြင့် တည်ထောင်ဖွင့်လှစ်နိုင်သည်။

<ပြင်ဆင် 25.11.2015>

၃၀။ သွေး သို့မဟုတ် သွေးပစ္စည်းဟုတ်မဟုတ် အငြင်းပွားမှုပေါ်ပေါက်လျှင် ကော်မတီကအဆုံးအဖြတ် ပေးရမည်။ ကော်မတီ၏ ဆုံးဖြတ်ချက်သည် အပြီးအပြတ်ဖြစ်စေရမည်။

၃၁။ ကျန်းမာရေးဝန်ကြီးဌာနသည်-

(က) ကော်မတီ၏ ကုန်ကျစရိတ်များကို ကျခံရမည်။

(ခ) ကော်မတီ၏ ရုံးလုပ်ငန်းများကို ဆောင်ရွက်နိုင်ရန်စီစဉ်ပေးရမည်။

(ဂ) အစိုးရ ဝန်ထမ်းမဟုတ်သော ကော်မတီဝင်များအားသင့်လျော်သည့် ချီးမြှင့်ငွေကို ခံစားခွင့်ပြုနိုင် သည်။

၃၂။ ဤဥပဒေ ပြဋ္ဌာန်းခြင်းမပြုမီက သွေးလှူဒါန်းခြင်း၊ သွေးနှင့် သွေးပစ္စည်းများကို ထုတ်ယူခြင်း၊ စုဆောင်းခြင်း၊ သိုလှောင်ခြင်း၊ ထုတ်ပေးခြင်း၊ ဖြန့်ဖြူးခြင်း၊ သွင်းပေးခြင်းနှင့် စွန့်ပစ်ခြင်းလုပ်ငန်းများ နှင့် စပ်လျဉ်း၍ လည်းကောင်း၊ သွေးထွက်စေနိုင်သော ကိရိယာများအသုံးပြုခြင်းနှင့် စပ်လျဉ်း၍ လည်း ကောင်း ကျန်းမာရေးဝန်ကြီးဌာနနှင့်

ကျန်းမာရေးဦးစီးဌာနတို့ကထုတ်ပြန်ထားသော အမိန့်ကြော်ငြာ စာ၊ အမိန့်နှင့် ညွှန်ကြားချက်များသည် ဤဥပဒေနှင့် မဆန့်ကျင်သရွေ့အတည်ဖြစ်သည်။

၃၃။ ဤဥပဒေပါ ပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

(က) ကျန်းမာရေးဝန်ကြီးဌာနသည် လိုအပ်သော နည်းဥပဒေများ၊ လုပ်ထုံးလုပ်နည်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်။

(ခ) ကော်မတီ၊ ကျန်းမာရေးဝန်ကြီးဌာနနှင့် ကျန်းမာရေးဦးစီးဌာနတို့သည် လိုအပ်သော အမိန့် ကြော်ငြာ စာ၊ အမိန့်နှင့် ညွှန်ကြားချက်များကို ထုတ်ပြန်နိုင်သည်။

(ပုံ) သန်းရွှေ

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်အေးချမ်းသာယာရေးနှင့်ဖွံ့ဖြိုးရေးကောင်စီ